



MALTA

**QORTI ĊIVILI
PRIM'AWLA
(Ġurisdizzjoni Kostituzzjonali)**

**ONOR. IMĦALLEF
LAWRENCE MINTOFF**

Seduta tat-28 ta' Ottubru, 2020

Rikors Kostituzzjonali Numru 46/2019 LM

Silvio Zammit (K.I. numru 454164M)

vs.

L-Avukat Ġenerali

Il-Qorti,

Rat ir-rikors kostituzzjonali pprezentat fis-27 ta' Marzu, 2019, mir-rikorrent **Silvio Zammit (K.I. numru 454164M)** [minn issa 'l quddiem "ir-rikorrent"], kontra l-intimat **L-Avukat Ġenerali** [minn issa 'l quddiem "l-intimat Avukat Ġenerali"] li jgħid kif ġej:

"Jesponi bir-rispett:

1. *L-esponenti jinsab akkużat inter alia b'trading in influence u l-proċeduri kriminali istitwiti kontrih jinsabu pendenti quddiem il-Qorti tal-Maġistrati (Malta) bħala Qorti Istrutturja, presjeduta mill-Maġistrat A.M. Grima LL.D.*
2. *Illi dawn il-proċeduri tnedu lejn l-ahhar tas-sena 2012 u għaldaqstant ilhom pendenti għal aktar minn sitt (6) snin. Sal-lum il-ġurnata, il-Prosekuzzjoni għadha ma għalqitx il-provi tagħha.*
3. *Illi għal żmien twil, il-Prosekuzzjoni insistiet fuq ix-xhieda ta' persuna li tinsab barra minn Malta, ċerta Inge Delfosse. Matul il-kumpilazzjoni surreferita, l-avukat Dr. Kenneth Grima deher għan-nom tal-imsemmija Delfosse u nforma l-Qorti tal-Maġistrati li l-patroċinata tiegħu ma kinitx ser tixhed fil-kumpilazzjoni billi kien hemm il-possibilita' li tinkrimina ruhha bid-depożizzjoni tagħha.*
4. *Illi nonostante dan, f'rinviu wara rinvju, l-Avukat Ġenerali baqa' jinsisti li tixhed Inge Delfosse.*
5. *Illi wara li nżammu diversi seduti mingħajr ebda progress, l-esponenti talab li ssir riferenza kostituzzjonali fejn din l-Onorabbli Qorti ġiet mitluba :*

“tgħid jekk il-fatt illi dawn il-proċeduri qed jitwalu minħabba li x-xhud Inge Delfosse, li hi l-unika xhud li fadal tal-Prosekuzzjoni, ma tridx tixhed f'dawn il-proċeduri għax hemm il-possibilita' li tinkrimina ruhha u minħabba f'hekk l-Avukat Ġenerali, ma jstax joħroġ l-Att tal-Akkuża mingħajr ix-xhieda ta' din ix-xhud, bil-konsegwenza li din il-kawża ma tistax titkompla u tintemm skont il-liġi, jilledix id-dritt fundamentali tiegħu għal smigħ xieraq a tenur tal-Artikolu 39(1) tal-Kostituzzjoni u l-Artikolu 6(1) u 6(3) tal-Konvenzjoni Ewropea dwar id-Drittijiet tal-Bniedem, Kaptiolu 319 tal-Liġijiet ta' Malta.”

6. *Illi permezz ta' sentenza mogħtija nhar is-26 ta' April 2018, minn din l-Onorabbli Qorti, presjeduta mill-Onor. Imħallef Dr. A ; Felice LL.D. ġie deċiż illi :*

Għar-raġunijiet kollha premissi, il-Qorti, filwaqt li tagħmel referenza għall-fatti lamentati minn Silvio Zammit fit-talba għal referenza kostituzzjonali fil-proċeduri fl-ismijiet Il-Pulizija vs Silvio Zammit li hija pendenti quddiem il-Qorti tal-Maġistrati (Malta) bħala Qorti Istrutturja, senjatament illi qiegħed jiġi leż id-dritt fundamentali tiegħu għal smigħ xieraq kif protett bl-artikolu 39 tal-Kostituzzjoni u l-artikolu 6(1) tal-Konvenzjoni Ewropea dwar id-Drittijiet tal-Bniedem, liema lment wassal lil dik il-Qorti sabiex fil-11 ta' Lulju 2016 tagħmel l-ordni ta' referenza, qiegħda tiddikjara illi fil-konfront tal-istess Silvio Zammit kien hemm vjolazzjoni tal-artikolu 39 tal-Kostituzzjoni ta' Malta u tal-artikolu 6(1) tal-Konvenzjoni Ewropea għall-Protezzjoni tad-Drittijiet tal-Bniedem u tal-

Libertajiet Fundamentali, liema ksur ser jibqa' jissussiti sakemm il-prosekuzzjoni tagħmel dak kollu li għandha tagħmel sabiex jew tottjeni d-depożizzjoni ta' Inge Delfosse mill-aktar fis possibbli jew tagħlaq l-istadju tal-provi tagħha fl-atti tal-kumpilazzjoni fl-ismijiet Il-Pulizija vs Silvio Zammit.

Għalhekk din il-Qorti qiegħda tibgħat dan il-provediment flimkien mal-atti lura lill-Qorti tal-Maġistrati (Malta) bħala Qorti Istrutturja sabiex tkompli tisma' u tiddeċiedi skont kif provdut f'din ir-referenza.

7. *Illi din is-sentenza giet appellata mill-Avukat Ġenerali, izda permezz ta' sentenza mogħtija mill-Qorti Kostituzzjonali nhar it-13 ta' Lulju 2018, l-appell għie miċħud u s-sentenza appellata giet ikkonfermata.*
8. *Illi kif ordnat mill-Qorti Kostituzzjonali, l-atti reġgħu ntbagħtu quddiem il-Qorti tal-Maġistrati sabiex jitkoplew il-proċeduri kriminali. Billi l-maġistrat preċedentement sedenti għie elevat imħallef, ossia l-Onor. Imħallef Dr. A. G. Vella LL.D., il-kumpilazzjoni giet assenjata lil maġistrat ġdid, u cioè' l-Maġistrat Dr. A. M. Grima LL.D.*
9. *Illi s-sentenza tal-Qorti Kostituzzjonali kkonfermat illi l-esponenti kien u filfatt għadu qed ibati ksur tad-dritt fundamentali tiegħu għal smigħ xieraq a tenur tal-Artikolu 39 tal-Kostituzzjoni u tal-Artikolu 6 tal-Konvenzjoni Ewropea tad-Drittijiet tal-Bniedem u li dan il-ksur ser jibqa' jissussiti sakemm il-Prosekuzzjoni tottjeni d-depożizzjoni ta' Inge Delfosse mill-aktar fis jew tagħlaq il-provi tagħha.*
10. *Illi wara li ngħatat s-sentenza tal-Qorti Kostituzzjonali, l-esponenti kien taħt impressjoni li l-Avukat Ġenerali ser jagħraf li din is-sitwazzjoni ma setgħetx titkompli u għalhekk, fin-nuqqas tax-xhieda ta' Inge Delfosse, jiddikjara li l-Prosekuzzjoni ma kellha ebda prova oħra xi tressaq.*
11. *Illi xejn minn dan ma seħħ. L-Avukat Ġenerali baqa' jkaxkar saqajh u għal xhur sħaħ, f'seduta wara seduta, ma sar assolutament xejn. Is-sentenza kkonfermata mill-Qorti tKostituzzjonali tistipula li d-dritt tal-esponenti għal smigħ xieraq għie leż u ser ikompli jiġi leż diment li ma tixhidx Inge Delfosse jew jingħalqu l-provi tal-Prosekuzzjoni. Madankollu, is-sentenza ma timponi ebda terminu li mal-iskadenza tiegħu jingħalqu l-provi tal-Prosekuzzjoni u għalhekk, l-Avukat Ġenerali kien kuntent ikompli jippermetti l-ksur tad-dritt fundamentali tal-esponenti billi l-istess Avukat Ġenerali ma kien ser isofri ebda konsegwenza bil-kontinwazzjoni ta' dan il-ksur. Di piu', il-Qorti tal-Maġistrati (Malta) bħala Qorti*

Istrutturja hi prekluzja milli taghlaq dan l-istadju tal-provi tal-Prosekuzzjoni billi l-Liġi ma tahtihex din il-kompetenza.

12. *Illi di più, fi Frar 2019, l-Avukat Ġenerali ħolom b'prova oħra nonostante t-trapass 'l fuq minn sitt snin minn meta tnedu dawn il-proċeduri, fejn talab li jittieħed kampjun tal-vuċi tal-esponenti sabiex dan jiġi kkumparat ma' recording li fih allegatament l-esponenti jitkellem ma' Inge Delfosse.*
13. *Illi fir-rigward ta' dan ir-recording, li skont il-Prosekuzzjoni sar minn Inge Delfosse, jingħad li l-istess Delfosse ma xeheditx quddiem il-Qorti u konfermat taħt ġurament li r-recording sar minn naħa tagħha. Illi di più, minkejja li l-esponenti kien oġġezzjona għall-ħatra tal-espert sabiex jieħu kampjun tal-vuċi tal-esponenti u jagħmel analiżi mar-recording, il-Qorti tal-Maġistrati kienet xorta laqgħet it-talba tal-Prosekuzzjoni. Illi jingħad ukoll li l-esponenti talab l-isfilz tar-recording mill-atti stante li kif ġja' ġie dikjarat, Inge Delfosse, il-persuna li allegatament għamlet ir-recording ma deheritx quddiem il-Qorti sabiex tikkonferma u tippreżenta seduta stante l-istess recording allegatament magħmul minnha iżda l-Qorti tal-Maġistrat ċaħdet it-talba għall-isfilz tar-repert.*
14. *Illi jingħad ukoll li meta fl-aħħar seduti l-Avukat Ġenerali għoġbu jibgħat l-atti proċesswali, kienu inħarġu l-Artikoli relattivi taħt liema l-esponenti għandu jiġi ġudikat, u l-artikli ħarġu bir-rizerva, iżda kuntrarjament għal dak li ordinarjament iseħħ, il-Qorti tal-Maġistrati ma qratx l-artikli u minkejja diversi talbiet li saru mid-difiża tal-esponenti sabiex l-istess artikli jinqaraw, dawn baqgħu qatt ma nqaraw.*
15. *Illi huwa ovvju li minħabba dan il-fatt li l-Artikoli ma humiex qegħdin jinqaraw, l-esponenti qiegħed isofri ksur ta' smiġħ ta' dritt fundamentali tiegħu għal smiġħ xieraq fi żmien raġjonevoli. Illi jingħad li meta l-Artikoli jinqaraw, il-Qorti tbiddel il-vesti tagħha minn waħda Istrutturja għal waħda ta' Ġudikatura Kriminali u meta l-Qorti tkun fil-vesti ta' Ġudikatura Kriminali, l-Avukat Ġenerali/Pulizija ma jistgħux jitolbu l-ħatra ta' espert.*
16. *Illi apparti minn hekk, l-Artikoli li ntbagħtu mill-Avukat Ġenerali ngħataw 'b'rizerva' li jsir l-analiżi surreferit. L-esponenti jinsab perpless b'dan billi din it-tip ta' kundizzjoni ma teżistix fil-Liġi; jekk l-Avukat Ġenerali jibgħat l-Artikoli sabiex jinqaraw, u l-persuna akkuzata ma jkollha ebda oġġezzjoni li l-każ jiġi determinat mill-Qorti tal-Maġistrati, dawk l-Artikoli jridu jinqaraw.*

17. Illi għaldaqstant huwa evidenti li l-Avukat Ġenerali ma għandu ebda diffikultà jzomm lill-esponenti fi stat perpetwu ta' ksur tad-dritt fundamentali tiegħu għal smiġħ xieraq u huwa biss b'ordni diretta ta' sentenza minn Qorti b'setgħa kostituzzjonali li l-provi tal-Prosekuzzjoni jistgħu jingħalqu.

Għaldaqstant u in vista tas-suespost, l-esponenti umilment jitlob lil din l-Onorabbli Qorti sabiex :

1. Tiddikjara li l-esponenti soffra ksur tad-dritt fundamentali tiegħu għal smiġħ xieraq fi żmien raġjonevoli a tenur tal-Artikolu 39 tal-Kostituzzjoni u tal-Artikolu 6 tal-Konvenzjoni Ewropea tad-Drittijiet tal-Bniedem.
2. Tordna sabiex immedjatament jingħalqu l-provi tal-Prosekuzzjoni fil-kumpilazzjoni Il-Pulizija (Spettur Yvonne Farrugia) vs. Silvio Zammit pendentem il-Qorti tal-Maġistrati (Malta) bħala Qorti Istrutturja, presjeduta mill-Maġistrat Dr. A. M. Grima LL.D.
3. Tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq tad-dritt ta' smiġħ xieraq tal-esponenti.

Bl-ispejjeż.”

Rat ir-risposta tal-intimat **I-Avukat Ġenerali** pprezentata fis-16 ta' April, 2019, fejn wieġeb kif ġej:

“Jesponi bir-rispett :

Illi l-ilment tar-rikorrent huwa mibni fuq allegata leżjoni tad-dritt għal smiġħ xieraq kif protett permezz tal-Artikolu 39 tal-Kostituzzjoni ta' Malta u l-Artikolu 6 tal-Konvenzjoni Ewropea billi, fi kliem ir-rikorrenti, “huwa ovvju li minhabba dan il-fatt li l-Artikoli ma humiex qegħdin jinqraw, l-esponenti qiegħed isofri ksur ta' smiġħ ta' dritt fundamentali tiegħu għal smiġħ xieraq fi żmien raġjonevoli. Illi jingħad li meta l-Artikoli jinqraw, il-Qorti tbiddel il-vesti tagħha minn waħda Istrutturja għal waħda ta' Ġudikatura Kriminali u meta l-Qorti tkun fil-vesti ta' Ġudikatura Kriminali, l-Avukat Ġenerali/Pulizija ma jistgħux jitolbu l-ħatra ta' espert.”

Illi l-esponenti jikkontesta l-allegazzjonijiet u l-pretensjonijiet tar-rikorrenti stante illi huma infondati fil-fatt u fid-dritt għar-raġunijiet segwenti :

1. *Illi preliminarjament in kwantu l-lanjanza tar-rikorrenti hija mibnija fuq allegata leżjoni ta' dritt għal smiġh xieraq naxxenti minn dewmien tal-proċeduri, l-esponenti jirriveva li r-rikorrenti diga' talab referenza kostituzzjonali dwar dina l-kwistjoni fl-ismijiet «Il-Pulizija vs Silvio Zammit» (referenza kostituzzjonali numru 71/2016) li nqatgħet finalment mill-Qorti Kostituzzjonali fit-13 ta' Lulju 2018 liema kawża hija illum res judicata u r-rikorrenti għalhekk ma jistax jerga' jirriproponi l-istess ilment quddiem dina l-Onorabli Qorti tramite l-proċeduri odjerni.*
2. *Illi mingħajr preġudizzju għas-suespost u fil-mertu, l-esponenti jissottometti li l-Artikolu 39 (1) tal-Kostituzzjoni ta' Malta jipprovi li sabiex jiġi garantit id-dritt għal smiġh xieraq, is-smiġh għandu jsir fi żmien raġonevoli, quddiem Qorti indipendenti u imparzjali mwaqqfa bil-liġi. L-Artikolu 6 tal-Konvenzjoni Ewropea jmur oltre meta jipprovi li s-smiġh għandu jkun pubbliku u għandu jkun quddiem tribunal indipendenti u imparzjali imwaqqaf bil-liġi. L-esponenti jirriveva illi ma sar xejn matul l-andament tal-kumpilazzjoni li b'xi mod seta' jinċidi fuq id-dritt ta' proċess ġust tar-rikorrenti.*

Il-fatt fih innifsu li l-kumpilazzjoni inbdiet sitt snin ilu ma jfissirx b'dashekk li hemm dewmien inġustifikat. Tabilhaqq hija ġurisprudenza kostanti u stabbilita li l-irraġonevolezza taż-żmien m'għandux jiġi determinat fl-astratt jew min-numru ta' snin li tkun damet għaddejja proċedura ġudizzjarja, imma dan għandu jitqies fid-dawl taċ-ċirkostanzi partikolari tal-każ li jkun.

*Illi proprju fil-każ tallum jekk dina l-Onorabli Qorti ssib li kien hemm xi dewmien tali dewmien ma jistax jitqies li huwa wieħed kapriċċjuż jew irraġonevoli. Illi jekk wieħed jifli il-proċess tal-kumpilazzjoni jirriżulta li l-Qorti tal-Maġistrati (Malta) bħala Qorti Istrutturja qiegħdha tiegħu ħsieb li tmexxi l-kawża b'diliġenza u bi speditezza. Illi jekk wieħed jikkunsidra li fis-sitt snin li ilha għaddejja l-kawża l-każ kien jinvolvi numru konsiderevoli ta' xhieda li kellhom jiġu minn barra minn Malta sabiex jixhdu f'dan il-każ li fin-natura tiegħu huwa wieħed ta' kumplessità għolja. In fatti, mill-verbali eżebiti jirriżulta li xehdu numru kbir ta' persuni matul dina l-kumpilazzjoni fosthom nies li huma impjegati ma' istituzzjonijiet Ewropej u li jirrisjedu barra minn Malta kif ukoll kien hemm numru ta' esperti li ġew maħtura. Kemm in-numru ta' xhieda u kemm in-neċessità li jinħatru esperti juri li l-każ kien wieħed kumpless. L-esponenti jagħmel riferenza għas-sentenza fl-ismijiet **Andrew Ellul Sullivan et vs Avukat Generali et** deċiża mill-Qorti Kostituzzjonali fit-18 ta' Gunju 2008 fejn ġie osservat illi kawża titqies bħala waħda kumplessa u kumplikata*

minħabba fost l-oħrajn il-“volume of evidence, number of defendants or charges, the need to obtain expert evidence or evidence from abroad or the complexity of the legal issues involved”. Għalhekk, darba li gie affermat li l-każ kien wieħed ta’ kumplessità għolja, isegwi li ċertu approfondiment kien bil-wisq gustifikat. Illi madankollu tenut kont ta’ tali kumplessità xorta waħda ma jistax jingħad li l-kawża qiegħdha tieġu żmien irragonevoli sabiex tiġi konkluża. Illi huwa minnu li l-Onorabbli Qorti Kostituzzjonali diġà ravvizat dewmien irragonevoli madankollu dan lanqas ifisser li għaladarba xhud għamel l-almu tiegħu sabiex ma jixhidx fil-proċeduri tal-kumpilazzjoni allura xhieda oħra, u ċioe’ l-ħatra ta’ espert, liema ħatra hija neċessarja bħala prova, ma tingibx. Illi wieħed irid ukoll iżomm quddiem għajnejh li l-Prosekuzzjoni hija marbuta li ttella’ kull prova kemm favur kif ukoll kontra l-imputat u li ċertament li azzjoni ta’ natura kostituzzjonali ma hijiex intiza sabiex l-imputat jittenta tramite tali proċeduri jorbot idejn il-Prosekuzzjoni u jitlob li jingħalqu l-provi minkejja li jkun hemm xhieda illi l-Prosekuzzjoni hija fid-dmir li ttella’ illi, del resto għal raġunijiet li ma humiex attribwibbli lill-Prosekuzzjoni (f’dan il-każ xhud rilevanti jidher li ma tridx tixhed fil-pendenza ta’ proċeduri investigattivi barra minn Malta), ma jkunx xehed.

Illi huwa rilevanti ukoll illi f’dan il-każ huwa l-akkużat stess li qiegħed jikkaġuna d-dewmien billi saħansitra joġġezzjona għall-ħatra ta’ espert tal-għarfien tal-vuċi meta huwa manifest illi qorti istrutturja hija pjenament intitolata skont il-Kodiċi Kriminali li tordna li tingieb quddiemha tali prova.

*Illi għal dak li jirrigwarda l-aspett tar-raġonevolezza fit-tmexxija ‘l quddiem tal-kawżi, il-Qorti Ewropea dejjem irriterit illi « reasonableness ... must be assessed in each case according to the particular circumstances ... The Court has, for this purpose, had regard, inter alia, to the complexity of the case, and to the conduct of both the applicant and the competent authorities ... » (ara **Buchholz v. Germany** – applikazzjoni numru 7759/77 deċiża fis-6 ta’ Mejju 1981). Illi hu aċċettat illi ma hemm l-ebda ‘time limit’ li Qorti trid bilfors tosserva fil-kors tal-proċeduri quddiemha taħt piena tal-għeluq tal-proċeduri u dan ukoll għax altrimenti l-interessi tal-ġustizzja jiġu preġudikati minħabba għaġġla żejda u inkonsulta.*

*Kemm hu hekk, fil-kawża **Ciricosta u Viola v. Italy** maqtugħa mill-Qorti Ewropea tad-Drittijiet tal-Bniedem fl-4 ta’ Dicembru 1995, kien gie deċiż li kawża ċivili li saħansitra kienet għadha ma ġietx maqtugħa minħabba sensiela*

twila ta' differimenti u li kienet ilha pendenti għal aktar minn ħmistax-il sena ma kinitx bi ksur tal-artikolu 6 tal-Konvenzjoni Ewropea.

Taħt dan il-profil, mal-mogħdija taż-żmien il-Kummissjoni u l-Qorti Ewropea stabbilew ċertu fatturi li għandhom jiġu meqjusa biex jiġi determinat jekk kienx hemm dewmien irragonevoli jew le. Dawn il-fatturi jinkludu : - (a) in-natura u/jew kompleksità tal-każ inkwistjoni ; (b) l-imġiba proċesswali tal-partijiet fil-kawża; u (ċ) il-mod kif dawk il-proċeduri ġew trattati u kondotti mill-awtorità ġudizzjarja stess. Dawn il-kriterji ġew applikati wkoll mill-Qrati taġġna (ara Francis Said vs Avukat Generali deċiża mill-Qorti Kostituzzjonali fit-12 ta' Frar 2010 u Nazzareno sive Reno Zarb vs Avukat Ġenerali deċiża mill-Qorti Kostituzzjonali fil-31 ta' Ottubru 2003).

Illi ċertament li sabiex dina l-Onorabbli Qorti tkun tista' tikkunsidra t-talba tar-rikorrenzi, jinkombi fuq l-istess rikorrenzi li jipprova illi mhux biss il-każ tiegħu qed idum pendenti iżda li tali dewmien huwa intiż sabiex jizvantaġġjah fit-tgawdija tad-drittijiet tiegħu skont il-Liġi.

Di più, wara li mill-kumpilazzjoni kontra r-rikorret diga saret referenza dwar dewmien, ir-rikorrenza f'din il-kawża jista' jressaq biss lanjanzi li jsegwu d-decizjoni ta' dik ir-referenza ghax altrimenti jkun hemm dupplikazzjoni tal-istess ilmenti u proceduri.

Illi in vista tas-suespost ma hemm l-ebda ksur tad-dritt għal smiġħ xieraq kif protett mill-Artikolu 39 tal-Kostituzzjoni ta' Malta u mill-Artikolu 6 tal-Konvenzjoni Ewropea.

3. *Salv eccezzjonijiet ulterjuri.*

4. *Bl-ispejjeż kontra r-rikorrenzi."*

Illi permezz tas-sentenza *in parte* tal-15 ta' Novembru, 2019, din il-Qorti ddecidiet billi ċahdet l-ewwel eċċezzjoni preliminari mressqa mill-intimat l-Avukat Ġenerali, filwaqt li ordnat il-prosegwiment tal-kawża bis-smiġħ tal-provi dwar il-mertu.

Rat l-atti kollha tal-kawża.

Rat id-dokumenti li ġew esebiti in atti.

Semgħet ix-xhieda prodotti mill-partijiet.

Rat in-nota ta' sottomissjonijiet tar-rikorrent.

Rat il-verbal tal-udjenza tad-19 ta' Ġunju, 2020, fejn il-kawża tħalliet għas-sentenza, li qiegħda tingħata lllum.

Il-kwistjoni bejn il-partijiet

Ir-rikors odjern isegwi deċiżjoni mogħtija fit-13 ta' Lulju, 2018 mill-Qorti Kostituzzjonali li kkonfermat deċiżjoni mogħtija mill-Prim'Awla tal-Qorti Ċivili (Ġurisdizzjoni Kostituzzjonali) tas-26 ta' April, 2018, fejn ġie kkonfermat li ġie miksur l-jedd tar-rikorrent għal smiġħ xieraq kif protett bl-artikolu 39 tal-Kostituzzjoni ta' Malta [minn issa 'l quddiem "il-Kostituzzjoni"] u bl-Artikoli 6(1) u (3) tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fondamentali [minn issa 'l quddiem "il-Konvenzjoni"].

Ir-rikorrent jinsab akkużat bi *trading in influence* u bħalissa hemm proċeduri pendenti fil-konfront tiegħu quddiem il-Qorti tal-Maġistrati (Malta) bħala Qorti Istrutturja [minn issa 'l quddiem "il-Qorti tal-Maġistrati"]. F'dawn il-proċeduri, li ilhom li bdew aktar minn sitt snin, l-intimat l-Avukat Ġenerali qiegħed jinsisti għax-xhieda ta' ċerta Inge Delfosse, li tgħix barra minn Malta, u li rrifjutat li tiġi Malta sabiex tagħti d-depożizzjoni tagħha fil-proċeduri mibdiya kontra r-rikorrent minħabba l-biża' li jekk tagħmel dan tista' tinkrimina ruħha.

Minkejja dan, l-intimat l-Avukat Ġenerali talab għadd ta' rinviġi minħabba l-insistenza tiegħu sabiex Delfosse tixhed fl-imsemmija proċeduri.

Kien għalhekk li r-rikorrent ressaq l-ewwel ilment kostituzzjonali tiegħu fejn isostni li qiegħed isofri minn ksur tad-dritt fundamentali tiegħu għal smiġħ xieraq, u dan in vista tal-fatt li ladarba Inge Delfosse għadha qed tirrifjuta li tixhed quddiem il-Qorti tal-Maġistrati, il-proċeduri kriminali fil-konfront tiegħu ma jstgħux jiġu fi tmiemhom. Il-Prim'Awla tal-Qorti Ċivili (Ġurisdizzjoni Kostituzzjonali) b'sentenza tas-26 ta' April, 2018, iddeċidiet li qiegħed jiġi leż id-dritt tar-rikorrent għal smiġħ xieraq kif protett bl-artikolu 39 tal-Kostituzzjoni u bl-Artikolu 6(1) tal-Konvenzjoni, liema ksur ser jibqa' jissussisti sakemm il-Prosekuzzjoni tagħmel dak li għandha tagħmel sabiex jew tassigura li Inge Delfosse titressaq quddiem il-Qorti tal-Maġistrati sabiex tagħti x-xhieda tagħha, jew inkella tagħlaq il-provi tagħha fil-kumpilazzjoni li qiegħda ssir fil-konfront tar-rikorrent. Din id-deċiżjoni giet ikkonfermata mill-Qorti Kostituzzjonali b'deċiżjoni tat-13 ta' Lulju, 2018, imma minkejja dan l-intimat Avukat Ġenerali m'għamilx dak li kellu jagħmel sabiex jiġi osservat dak li ġie ordnat mill-Qorti Kostituzzjonali u jara li d-drittijiet tar-rikorrent ma jibqgħux jiġu miksur. Peress li l-Qorti Kostituzzjonali ma imponiet l-ebda terminu fuq il-Prosekuzzjoni sabiex tagħlaq il-provi tagħha, l-intimat l-Avukat Ġenerali baqa' m'għamel xejn sabiex jassigura li l-istadju tal-provi tal-Prosekuzzjoni jingħalaq billi l-istess Avukat Ġenerali ma kien ser isofri ebda konsegwenza bil-kontinwazzjoni tal-imsemmi ksur tad-drittijiet fundamentali tar-rikorrent. Barra minn hekk fi Frar tal-2019 l-intimat l-Avukat Ġenerali talab li ssir prova bit-teħid ta' kampjun tal-vuċi tar-rikorrent sabiex dan jitqabbel mar-*recording*

fejn allegatament ir-rikorrent jinstema' jittellem ma' Inge Delfosse. Ir-rikorrent qiegħed jilmenta wkoll għax minkejja li l-intimat l-Avukat Ġenerali ħareġ l-Artikoli li abbaži tagħhom ir-rikorrent għad irid jiġi ġġudikat, dawn ħarġu b'riżerva li jittieħed il-kampjun tal-vuċi. Ir-rikorrent jgħid li dawn l-Artikoli baqgħu ma nqrawx mill-Maġistrat sedenti fil-Qorti tal-Maġistrati, u għalhekk din il-Qorti għadha ma bidlitx il-vesti tagħha għal waħda ta' Ġudikatura Kriminali, bil-konsegwenza li dik il-Qorti għadha mhix adita bl-awtorità li tordna lill-Avukat Ġenerali jagħlaq il-provi tiegħu. Huwa in vista ta' dan li r-rikorrent qiegħed jitlob lil din il-Qorti tiddikjara li huwa għadu qiegħed isofri minn ksur tad-dritt fundamentali tiegħu għal smiġħ xieraq a tenur tal-artikolu 39 tal-Kostituzzjoni u l-Artikolu 6 tal-Konvenzjoni, u qiegħed jitlob ukoll li l-Qorti tordna li immedjatament jingħalqu l-provi tal-Prosekuzzjoni fil-kumpilazzjoni pendenti quddiem il-Qorti tal-Maġistrati, flimkien ma' dawk l-ordnijiet, atti u direttivi neċessarji sabiex id-dritt għal smiġħ xieraq tar-rikorrent jiġi mħares.

Min-naħa tiegħu l-intimat l-Avukat Ġenerali wieġeb li sa fejn l-ilment tar-rikorrent huwa mibni fuq allegat ksur tad-dritt tiegħu għal smiġħ xieraq naxxenti minn dewmien fl-għeluq tal-proċeduri kriminali fil-konfront tiegħu, ir-rikorrent diġà kiseb referenza kostituzzjonali, liema talba għaddiet in ġudikat permezz tas-sentenza tal-Qorti Kostituzzjonali tat-13 ta' Lulju, 2018. Din l-ewwel eċċezzjoni ġiet deċiża minn din il-Qorti fejn permezz ta' sentenza *in parte* mogħtija fil-15 ta' Novembru, 2019, ċaħdet tali eċċezzjoni u ordnat il-prosegwiment tal-kawża bis-smiġħ tal-provi dwar il-mertu. L-intimat l-Avukat Ġenerali jikkontesta l-mertu billi jissottometti li fil-proċeduri tal-kumpilazzjoni

ma kien hemm l-ebda dewmien mhux ġustifikat. Jissottometti li skont il-ġurisprudenza kostanti u stabbilita kwistjoni ta' dewmien mhux raġonevoli kellha titqies fid-dawl taċ-ċirkostanzi partikolari tal-każ. Fil-każ odjern il-proċess tal-kumpilazzjoni kien juri li l-Qorti tal-Maġistrati kienet qiegħda tmexxi l-proċeduri b'diligenza u bi speditezza. Jgħid li l-proċeduri nnifishom kienu ta' kumplessità għolja fejn kien hemm numru konsiderevoli ta' xhieda li ġew minn barra minn Malta sabiex jixhdu, kif ukoll qamet il-ħtieġa li jinħatru diversi esperti. In sostenn ta' dan l-argument tiegħu, l-intimat l-Avukat Ġenerali jicċita dak li qalet il-Qorti Kostituzzjonali fis-sentenza tagħha tat-18 ta' Ġunju, 2008, fl-ismijiet **Andrew Ellul Sullivan et vs. Avukat Ġenerali et.** L-intimat l-Avukat Ġenerali jissottometti li l-fatt li l-Qorti Kostituzzjonali sabet li kien hemm dewmien irraġonevoli fil-proċeduri, dan ma kienx ifisser li għaladarba xhud kien għamel minn kollox sabiex ma jixhidx, xhieda oħra, anzi l-ħatra ta' espert bħala prova ma tingibx ukoll, għaliex azzjoni ta' natura kostituzzjonali ma kinitx intiża sabiex imputat permezz tagħha jorbot idejn il-Prosekuzzjoni. Jallega li fil-każ odjern kien proprju r-rikorrenti li kien qed jikkawża d-dewmien billi joġġezzjona għall-ħatra ta' espert tal-għarfien tal-vuċi u hawnhekk l-intimat l-Avukat Ġenerali jicċita dak li qalet il-Qorti Ewropea fid-deċiżjoni tagħha tas-6 ta' Mejju, 1981, fl-ismijiet **Buchholz v. Germany**, applikazzjoni 7759/77, u dik tal-4 ta' Diċembru, 1995, fl-ismijiet **Ciricosta u Viola v. Italy**. Il-Kummissjoni u l-Qorti Ewropea kienu stabbilew is-segwenti fatturi li għandhom jiġu meqjusa fejn hemm kwistjoni ta' dewmien irraġonevoli: (a) in-natura u/jew kumplessità tal-każ inkwistjoni; (b) l-imġiba proċesswali tal-partijiet fil-kawża; u (ċ) il-mod kif dawk il-proċeduri ġew trattati u kondotti mill-awtorità ġudizzjarja. Jgħid li dawn il-kriterji ġew

adottati saħansitra mill-Qrati tagħna, b'dana li r-rikorrent kellu wkoll juri li d-dewmien kien qed ixekklu fit-tgawdija tad-drittijiet tiegħu skont il-ligi. Fl-aħħar nett l-intimat l-Avukat Ġenerali jsostni li stante li diġà saret referenza fir-rigward tad-dewmien tal-proċeduri, ir-rikorrent seta' biss iressaq lanjanzi dwar dak li segwa d-deċiżjoni ta' dik ir-referenza.

Provi u riżultanzi

Permezz ta' nota tat-8 ta' Mejju, 2019¹, l-intimat Avukat Ġenerali ppreżenta vera kopja tas-sentenza tal-Qorti Kostituzzjonali tat-13 ta' Lulju, 2018, fl-ismijiet **II-Pulizija vs. Silvio Zammit**.² Permezz ta' nota tas-27 ta' Mejju, 2019, ir-rikorrent ippreżenta vera kopja tal-verbali tal-kumpilazzjoni fl-ismijiet **II-Pulizija (Spettur Yvonne Farrugia) vs. Silvio Zammit** mis-26 ta' Lulju, 2018 sad-9 ta' Mejju, 2019, u ċjoé fi stadju wara li kienet ingħatat is-sentenza tal-Qorti Kostituzzjonali tat-13 ta' Lulju, 2018.³

Waqgħat l-udjenza tas-27 ta' Mejju, 2019, xehed **l-Avukat Edward Gatt**⁴, li qal li huwa qiegħed jassisti lir-rikorrent fil-proċeduri penali pendenti quddiem il-Qorti tal-Maġistrati. Ix-xhud spjega li wara li ngħatat deċiżjoni mill-Qorti Kostituzzjonali fit-13 ta' Lulju, 2018, fejn gie stabbilit li kien hemm leżjoni tad-dritt fundamentali tar-rikorrent minħabba dewmien esaġerat, l-atti ntbagħtu lura quddiem il-Qorti tal-Maġistrati, li kellha tagħti rimedju għall-ksur soffert mir-rikorrent. Ix-xhud kompli jgħid li filwaqt li l-Prosekuzzjoni kienet ressqet

¹ A fol. 16 tal-proċess.

² A fol. 18 tal-proċess.

³ A fol. 31 et seq. tal-proċess.

⁴ A fol. 54 tal-proċess.

ix-xhieda kollha tagħha, kien għad fadal li tiddeponi xhud, ċerta Inge Delfosse, li tgħix barra u li qiegħda tirrifjuta li tidher quddiem il-Qrati Maltin sabiex tagħti d-depożizzjoni tagħha. Ix-xhud qal li s-sentenza tal-Qorti Kostituzzjonali tgħid ċar li l-Prosekuzzjoni għandha jew tiddikjara li m'għandhiex iżjed xhieda xi tressaq, jew inkella għandha tassigura li tingieb din Inge Delfosse sabiex tixhed. Minkejja din id-deċiżjoni tal-Qorti Kostituzzjonali, il-Prosekuzzjoni baqgħet la gābet lil Inge Delfosse tixhed, u lanqas ma ddikjarat li kienet ser tagħlaq il-provi tagħha. Jirriżulta li l-Prosekuzzjoni f'dan il-każ baqgħet ma ħadet l-ebda waħda minn dawn it-toroq proposti lilha, u għal perijodu ta' żmien sakemm l-attur intavola l-proċeduri odjerni, l-Avukat Ġenerali baqa' jitlob rinviju wara l-ieħor sakemm ma baqax jinsisti fuq ix-xhieda ta' Inge Delfosse, iżda talab għall-*voice recognition method* sabiex it-telefonata li allegatament ir-rikorrent kellu ma' Inge Delfosse tiġi eżaminata minn espert tekniku. Ix-xhud kompli jgħid li barra minn hekk, l-Avukat Ġenerali baqgħat l-Artikoli tiegħu li abbażi tagħhom għandu jiġi gġudikat ir-rikorrent, u malli ntbagħtu dawn l-Artikoli, il-Qorti tal-Magistrati ma baqgħetx Qorti Istrutturja iżda nbidlet f'Qorti ta' Ġudikatura Kriminali. Ix-xhud qal li l-Magistrat sedenti ma qratx l-Artikoli inkwistjoni sabiex b'hekk hija baqgħet Qorti Istrutturja u ma nbidlitx f'Qorti ta' Ġudikatura Kriminali. Dan wassal biex il-Qorti m'għandhiex l-awtorità li titlob lill-Prosekuzzjoni tagħlaq il-provi tagħha jew tiddikjara li dawn il-provi huma magħluqa.⁵ Ix-xhud qal li ġie ppreżentat r-rikors odjern

⁵ Fi kliem ix-xhud, "l-Artikoli ma jistgħux jintbagħtu mill-Avukat Ġenerali u jibqgħu fil-proċess qisu ma ġara xejn. Il-Qorti konsapevoli li kif taqrahom ħa tikkonverti ruħha imbagħad tkun tista' tagħmel dak li qaltilha l-Qorti tal-Appell Kostituzzjonali, baqgħet ma qrahomx u allura r-rikorrent jinsab f'sitwazzjoni fejn minħabba l-aġir tal-Qorti, il-qorti żammet lilha nnifisha bħala Qorti Istrutturja biex ma tkunx tista' tagħlaq il-provi u dak ordnat mill-Qorti tal-Appell Kostituzzjonali bqajna f'limbu li ma jistax isir."

għax ma sarx il-qari tal-Artikoli mill-Qorti tal-Maġistrati u għalhekk il-Qorti baqgħet ma gietx konvertita f'Qorti ta' Ġudikatura Kriminali.

Waqt l-udjenza tat-28 ta' Ġunju, 2019, reġa' xehed **Dr Edward Gatt**⁶, li kkonferma li l-Artikoli saru b'rizerva, u li l-espert tal-vuċi nħatar mill-Qorti tal-Maġistrati bħala Qorti Istrutturja. Ix-xhud ikkonferma wkoll li dan l-espert għadu ma espletax l-inkarigu tiegħu.

Waqt l-istess udjenza xehdet ukoll l-**Ispettur Yvonne Farrugia**⁷, li qalet li wara li għamlet il-verifiki tagħha, kien irrizultatla li in segwitu għad-deċiżjoni mogħtija mill-Qorti Kostituzzjonali, kienet saret pressjoni fuq l-Avukat Ġenerali sabiex jieħu deċiżjoni finali fir-rigward tax-xhud Inge Delfosse, u kienet saret talba għall-*European Investigation Order* sabiex din il-persuna tagħti d-depożizzjoni tagħha. Ix-xhud qalet li minkejja li kienet saret talba għal assistenza reċiproka fir-rigward tax-xhieda li għandha tingħata minn din ix-xhud, din baqgħet ma xehditx, u għalhekk l-uffiċċju tal-Avukat Ġenerali ma baqax jinsisti għal din ix-xhud, u minflok ħareġ l-artikoli bir-rizerva li jintalab espert fil-*voice recognition*.

Waqt l-istess udjenza xehdet ukoll **Maria Ruth Ciantar**⁸, Deputat Registratur tal-Qorti tal-Maġistrati, li qalet li meta deputat registratur jirċievi l-proċess bl-Artikoli, waħda mill-kopji tintbagħat lill-Ispettur li jkun qiegħed imexxi l-Prosekuzzjoni, filwaqt li l-kopja l-oħra tiddaħħal fil-proċess u jiġi mgħarraf biha l-Maġistrat sedenti.

⁶ A fol. 62 tal-proċess.

⁷ A fol. 64 tal-proċess.

⁸ A fol. 70 tal-proċess.

Waqg l-udjenja tas-7 ta' Frar, 2020, xehed l-**Avukat Martin Bajada**⁹ li spjega li huwa kien gie mahtur bhala espert mill-Qorti tal-Maġistrati bhala Qorti Istrutturja sabiex jagħmel *voice recognition* billi jieħu kampjun tal-leħen tar-rikorrent u jqabblu ma' dak rekordjat fuq CD esebit fl-atti tal-kumpilazzjoni. Hekk kif iffissa seduta, huwa kien gie mgħarraf mill-Av. Edward Gatt li r-rikorrent kien rikoverat fl-Isptar. Meta ffissa t-tieni seduta, l-Av. Edward Gatt din id-darba nfurmah li kienet saret referenza kostituzzjonali u l-Maġistrat kienet talbet sabiex jagħmel notamenti ta' dak li ġara u jipprezenta r-rapport tiegħu abbaži ta' dawk in-notamenti. Iddikjara li ma kienx hemm rifjut min-naħa tar-rikorrent li jagħti l-kampjun tal-leħen.

Waqg l-udjenja tad-19 ta' Ġunju, 2020, xehdet in kontroezami l-**Ispettur Yvonne Farrugia**. Ix-xhud irrilevat li l-Artikoli kienu ntbagħtu mill-intimat l-Avukat Ġenerali f'Jannar tas-sena 2019 u dawn ma nqrawx minħabba r-rizerva li kienet saret *ai termini* tal-liġi. Din ir-rizerva kienet sabiex qabel il-Qorti tal-Maġistrati tikkonverti ruħha għal Qorti ta' Ġudikatura Kriminali, kellu jinħatar espert tal-vuċi u jipprezenta r-rapport tiegħu wara li jespleta l-inkarigu tiegħu.

Konsiderazzjonijiet ta' din il-Qorti

Din il-Qorti qiegħda tintalab mir-rikorrent sabiex tiddikjara li gie miksur id-dritt fundamentali tiegħu għal smiġħ xieraq fi żmien raġjonevoli a tenur tal-artikolu 39 tal-Kostituzzjoni u tal-Artikolu 6 tal-Konvenzjoni u sabiex b'hekk tordna li minnufih jingħalqu l-provi tal-Prosekuzzjoni fil-kumpilazzjoni fl-ismijiet **II-**

⁹ A fol. 90 tal-proċess.

Pulizija (Spettur Yvonne Farrugia) vs. Silvio Zammit li qiegħda tinstema' quddiem il-Qorti tal-Maġistrati, filwaqt li toħroġ dawk l-ordnijiet, atti u direttivi li tikkonsidra xierqa jew b'xi mod ieħor tiżgura li jiġi mħares id-dritt tiegħu għal smiġħ xieraq. Ir-rikorrent isostni li għalkemm wara referenza kostituzzjonali, din il-Qorti, kif preseduta mill-Onor. Imħallef Dott. A. Felice, b'sentenza tas-26 ta' April, 2018, fl-ismijiet **Il-Pulizija vs. Silvio Zammit**¹⁰, liema sentenza ġiet ikkonfermata mill-Qorti Kostituzzjonali fit-13 ta' Lulju, 2018¹¹, iddikjarat li fil-konfront ta' Silvio Zammit kien hemm vjolazzjoni tad-dritt fundamentali tiegħu għal smiġħ xieraq kif protett bl-artikolu 39 ta' Kostituzzjoni u bl-Artikolu 6 tal-Konvenzjoni, liema ksur kien ser jibqa' jissussisti sakemm il-Prosekuzzjoni tottjeni d-depożizzjoni ta' Inge Delfosse mill-aktar fis possibbli jew tagħlaq l-istadju tal-provi tagħha, il-Prosekuzzjoni baqgħet ma għamlet xejn minn dan. Li ġara kien proprju li l-Avukat Ġenerali sab li kellu prova oħra x'jagħmel meta talab li jittieħed kampjun tal-vuċi tar-rikorrent sabiex isir paragun ma' dak li kien jirriżulta f'*recording* fejn allegatament huwa kien qed jitkellem ma' Inge Delfosse.

L-intimat l-Avukat Ġenerali jilqa' billi jissottometti li l-proċeduri tal-kumpilazzjoni li qegħdin jinstemgħu mill-Qorti tal-Maġistrati huma ta' kumplessità għolja fejn kien hemm numru kbir ta' xhieda, saħansitra wkoll impjegati ta' istituzzjonijiet Ewropej u li jirrisjedu barra minn Malta. Kienet ukoll qamet il-ħtieġa tal-ħatra ta' diversi esperti. Meħud inkonsiderazzjoni dan kollu, l-intimat l-Avukat Ġenerali jsostni li ma setax jingħad li l-proċeduri qegħdin jieħdu żmien irragonevoli sabiex jingħalqu. Jirrileva li kien proprju r-

¹⁰ Rik. nru. 71/16AF.

¹¹ Ara kopja *a fol.* 18 tal-proċess.

rikorrent li kien qed iwassal għad-dewmien ilmentat peress li huwa kien oġġezzjona għall-ħatra ta' espert tal-għarfien tal-vuċi.

Min-naħa tiegħu r-rikorrent fir-rikors tiegħu jirrileva li huwa kien mhux biss oġġezzjona għall-ħatra tal-espert imsemmi, imma anki talab l-isfilz tar-*recording* mill-atti peress li Inge Delfosse, li hija l-persuna li għamlet dan ir-*recording*, ma dehritx waqt il-proċeduri tal-kumpilazzjoni inkwistjoni sabiex tipprezenta u tikkonferma dan ir-*recording* tagħha. Il-Qorti tal-Maġistrati ċaħdet iż-żewġ talbiet tiegħu.

Il-Qorti tirrileva li l-ilment kostituzzjonali hawnhekk jirrigwarda n-nuqqas ta' smiġħ xieraq minħabba t-tul ta' żmien li qegħdin jieħdu l-proċeduri tal-kumpilazzjoni u għalhekk ma tarax li għandha tidhol fil-mertu tal-ħatra tal-espert u tal-isfilz o meno tar-*recording* imsemmi. Tgħid li dawn għandhom jiġu kkonidrati biss fil-parametri tal-ilment imressaq mir-rikorrent taż-żmien irragonevoli li qegħdin jieħdu dawk il-proċeduri li qed iwassal għal ksur tad-dritt tiegħu għal smiġħ xieraq fi żmien raġonevoli.

Il-Qorti tosserva li wara s-sentenza tal-Qorti Kostituzzjonali, saru mhux inqas minn sittax-il seduta bejn is-26 ta' Lulju, 2018, u d-9 ta' Mejju, 2019, quddiem il-Qorti tal-Maġistrati fejn l-intimat l-Avukat Ġenerali baqa' ma deherx, għalkemm kien anki saħansitra solleċitat minn dik il-Qorti biex jidher. Fis-sentenza *in parte* li nġhatat minn din il-Qorti fil-15 ta' Novembru, 2019, hija diġà kienet esprimiet ruħha dwar in-nuqqas assolut da parti tal-intimat l-Avukat Ġenerali li jottempora ruħu ma' dak li ġie misjub minn din il-Qorti, kif diversament ippreseduta, u li ġie kkonfermat mill-Qorti Kostituzzjonali fit-13

ta' Lulju, 2018. Din il-Qorti ma tistax ma tiddeplorax dan l-aġir tal-Avukat Ġenerali meta mhux biss injora l-ordni ta din il-Qorti, hekk kif diversament preseduta, sabiex jottjeni x-xhieda ta' Inge Delfosse mill-aktar fis possibbli u fin-nuqqas jagħlaq il-provi tiegħu, imma saħansitra wkoll is-sollecitazzjoni tal-Qorti tal-Maġistrati sabiex jibgħat l-Artikoli jew l-att tal-akkuża¹² u anki jidher *seduta stante*.¹³ Dan filwaqt li ma jidhirx li l-proċeduri b'xi mod imxew 'il quddiem lejn l-għeluq tagħhom. Il-Qorti hawnhekk tirrileva li t-talba għall-ħatra ta' espert setgħet saret mill-ewwel wara li l-Qorti Kostituzzjonali kkonfermat l-ordni mogħtija minn din il-Qorti kif diversament preseduta.

L-intimat l-Avukat Ġenerali jsemmi tliet fatturi li l-Qorti Ewropea tikkunsidra li għandhom jiġu mistħarrġa meta pprezentata b'ilment dwar id-dewmien irragonevoli ta' proċeduri ġudizzjarji, liema tliet fatturi llum ġew adottati wkoll mill-Qorti tagħna. Jinsisti li kienet proprju n-natura kumplessa tal-proċeduri quddiem il-Qorti tal-Maġistrati li tat lok għal kumpilazzjoni li sal-lum saħansitra tmien snin wara, għadha pendent. Kif diġà ngħad, l-eżami ta' din il-Qorti huwa limitat għall-perijodu sussegwenti għad-deċiżjoni tal-Qorti Kostituzzjonali tat-13 ta' Lulju, 2018, u tirrileva li ma jirriżultax li l-argument tal-intimat l-Avukat Ġenerali jista' japplika wkoll għal dan il-perijodu. Mill-verbali tal-Qorti tal-Maġistrati ma jirriżultax li kien għad baqa' xi xhieda li kellhom jinstemgħu u lanqas dokumenti jew oġġetti oħra li kellhom jiġu pprezentati. Jirriżulta biss li ngħata inkarigu lill-Avukat Martin Bajada li ma setax jiġi espletat peress li r-rikorrent iddikjara li mhux lest li jagħti kampjun

¹² Ara verbal tas-seduta 15.11.18 *a fol.* 37 tal-proċess u dak tal-11.04.19 *a fol.* 50 tal-proċess.

¹³ Ara verbal tas-seduta 24.01.19 *a fol.* 40 tal-proċess.

tal-vuċi tiegħu.¹⁴ Il-Qorti hawnhekk tagħraf li n-nomina ta' espert tal-vuċi ma setgħetx tintalab qabel Inge Delfosse titla' tixhed u tikkonferma bil-ġurament li kienet hija li ħadet dak ir-*recording*, iżda ladarba dan ma sarx, tinstab ferm dubjuża dwar ir-rilevanza tat-talba nnifisha, imma dan tgħidu biss fir-rigward tal-ilment miġjub quddiemha u mhux għall-fini ta' rilevanza tal-imsemmija talba *per se*.

Dan iwassal lill-Qorti sabiex tevalwa t-tieni fattur li jirrikjedi eżami tal-imgħiba tar-rikorrent / imputat f'dawk il-proċeduri. Qabelxejn il-Qorti tirrileva li peress li ma ġewx ippreżentati quddiemha l-atti kollha tal-kumpilazzjoni, iżda biss il-verbali, il-Qorti ppruvat tifhem mill-verbal relattiv dak li seħħ waqt is-seduta tal-14 ta' Frar, 2019.¹⁵

Il-Qorti mill-ewwel tirrileva li ma jidhirx mill-provi li tressqu quddiemha li r-rikorrent min-naħa tiegħu kkontribwixxa għad-dewmien fil-proċeduri tal-kumpilazzjoni. Jirrizulta li r-rikorrent mill-ewwel kien esprima l-oġġezzjoni tiegħu għat-teħid ta' kampjun tal-vuċi tiegħu peress li huwa jgawdi mid-dritt tas-silenzju¹⁶ u hawnhekk ma jirrizultax li l-intimat Avukat Ġenerali ħa xi azzjoni fir-rigward ta' din l-oġġezzjoni. Għalhekk ma jistax illum jallega li huwa proprju r-rikorrent li qed jikkaġuna d-dewmien lamentat billi ressaq oġġezzjoni għall-ħatra tal-espert inkwistjoni.

B'hekk l-espert ma setax jespleta l-inkarigu mogħti lilu u lanqas il-Qorti ma setgħet taqra l-Artikoli minħabba ir-riżerva li saret min-naħa tal-intimat

¹⁴ Verbal seduta 11.04.19 a fol. 50.

¹⁵ A fol. 53.

¹⁶ *Ibid.*

Avukat Ġenerali li dawn jinqraw skont kif jallega r-rikorrent fir-rikors promotur tiegħu. L-uniku evidenza fil-provi tar-rizerva tinstab fil-verbal tas-seduta tal-14 ta' Frar, 2019, fejn jingħad *“Dr. Edward Gatt għall-imputat jitlob illi jinqraw l-Artikoli Illum u dan 'il għaliex dan huwa it-tielet differiment bl-Artikoli in atti u skorretament l-istess Artikoli m'humiex jinqraw minkejja li hemm ir-rizerva”*, u fix-xhieda tal-Ispettur Yvonne Farrugia mogħtija fl-aħħar seduta. L-intimat Avukat Ġenerali saħansitra ma jgħid xejn fir-risposta tiegħu. Ir-rikorrent jissottometti li din ir-rizerva hija waħda li ma tipprovdix għaliha l-ligi, iżda l-Qorti ma taqbilx għaliex il-para. (f) tas-subartikolu 370(3) tal-Kap. 9 jiddisponi li,

“(f) Qabel ma l-qorti tistaqsi lill-akkużat jekk għandux oġġezzjoni li l-każ tiegħu jiġi ttrattat bi proċedura sommarja, kif provdut fil-paragrafu (b), il-qorti għandha tisma' dik ix-xhieda oħra li tista' tiġi ndikata mill-Avukat Ġenerali fl-istess nota li biha jibgħat lill-persuna akkużata sabiex tkun iġġudikata mill-qorti fuq imsemmija skont il-paragrafu (a).”

Fil-każ odjern l-intimat l-Avukat Ġenerali kien baġħat l-Artikoli u dawn għal xi raġuni li ma tirriżultax biċ-ċar mill-provi, baqgħu ma nqrawx mill-Qorti tal-Maġistrati. Meta r-rikorrent iddikjara fis-seduta tal-14 ta' Frar, 2019, li huwa ma kienx lest li jagħti kampjun għall-fini ta' paragun mar-*recording* li kien jinstab fl-atti, ma jirriżultax li l-intimat Avukat Ġenerali rribatta u l-Qorti tal-Maġistrati tat xi digriet fuq il-kwistjoni. Għalhekk hija kienet tenuta li tgħaddi sabiex taqra l-Artikoli, iżda minflok u minkejja li l-Artikoli kienu diġà jinstabu fl-atti, hija għazlet li tkompli tiddiferixxi l-proċeduri anki saħansitra sabiex il-Prosekuzzjoni tippreżenta nota ta' sottomissjonijiet dwar it-talba għall-isfilz tar-*recording*.

B'hekk fis-27 ta' Marzu, 2019, ir-rikorrent intavola l-proċeduri odjerni u fit-28 ta' Marzu, 2018, *seduta stante* talab lill-Qorti tal-Maġistrati għal soprasessjoni tal-proċeduri quddiemha pendent i l-eżitu tal-proċeduri kostituzzjonali. Wara li l-Prosekuzzjoni oġġezzjonat u ntalbet minn dik il-Qorti fis-seduta sussegwenti tal-11 ta' April, 2019, sabiex permezz ta' nota ta' sottomissjonijiet *"...tindika lill-Qorti xi provi fadilha sabiex tagħlaq il-każ tagħha ġialadarba l-imputat iddikjara li mhux lest li jagħti l-kampjun għall-finijiet tal-inkarigu mogħti lil Dr Martin Bajada u skont dak kwezit fir-rinviju tal-Avukat Ġenerali datat 2 ta' Jannar 2019"*, il-Qorti fis-seduta ta' wara akkordat differiment lir-rikorrent sabiex jeżamina dik in-nota u mbagħad ħalliet il-kawża għat-30 ta' Mejju, 2019, għal digriet fuq it-talba mressqa minnu. Dan huwa proprju l-aħħar verbal li ġie pprezentat mir-rikorrent fis-27 ta' Mejju, 2019, u għalhekk din il-Qorti ma tafx x'għara wara dik id-data tat-30 ta' Mejju, 2019, u dan filwaqt li tosserva li ma jirriżultax waqt dawn il-proċeduri li l-Prosekuzzjoni għad baqgħalha provi ulterjuri xi tressaq fil-proċeduri tal-kumpilazzjoni li qed jinstemgħu mill-Qorti tal-Maġistrati.

Fid-dawl ta' dan kollu fejn jirriżulta b'mod l-aktar ċar li għal darb'oħra l-proċeduri quddiem il-Qorti tal-Maġistrati ma waslu mkien f'perijodu ta' tmien xhur, u dan għall-ebda raġuni valida skont il-liġi u bl-ebda mod imputabbli lir-rikorrent, din il-Qorti ssib li l-ilment tiegħu huwa ġustifikat u għandu jintlaqa'.

Decide

Għar-raġunijiet premessi l-Qorti tiddeċiedi billi tilqa' it-talbiet tar-rikorrent u filwaqt li tiddikjara li r-rikorrent sofra ksur tad-dritt fundamentali tiegħu għal smiġħ xieraq fi żmien raġonevoli kif protett mill-artikolu 39 tal-Kostituzzjoni u mill-Artikolu 6 tal-Konvenzjoni, tordna sabiex il-Qorti tal-Maġistrati tiddikjara li l-provi tal-Prosekuzzjoni fil-kumpilazzjoni fl-ismijiet Il-Pulizija (Spettur Yvonne Farrugia) vs Silvio Żammit huma magħluqa u għandha tgħaddi sabiex taqra l-Artikoli.

Bl-ispejjeż kollha kontra l-intimat Avukat Ġenerali.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**